



# TRIBUNAL GĦAL TALBIET ŻĠĦAR

ĠUDIKATUR  
DR. JOSEPH GATT LL.D.

Udjenza ta' nhar il-Ġimgha, 28 ta' Ottubru 2022

**Talba Nru: 293/2020 JG**  
**Numru fuq il-lista: 12**

**Atlas Insurance PCC Limited [C-5601] kif surrogata fid-drittijiet tal-assikurat tagħha Shawn Zammit u l-istess Shawn Zammit [K.I. 84482M]**

**Vs**

**Roderick Muscat Monsigneur [K.I. 0393476M]**

It-Tribunal;

Ra l-Avviż tat-Talba ipprezentat fis-26 ta' Ottubru 2021, permezz ta' liema, l-atturi talbu li dan it-Tribunal jikkundanna lill-konvenut jhallas s-somma ta' tlett elef, seba' mija u wiehed u sittin Ewro u disgħa u tletin centeżmu (€3,761.39ċ) kif aħjar deskritt fl-istess Avviż<sup>1</sup>. Intalbu wkoll l-ispejjeż tal-proċeduri, dawk ta' ittra ufficjali datata 20 ta' Mejju 2021 u l-imghax;

---

<sup>1</sup> A fol 1 *et seq.*

Ra r-risposta tal-konvenut ta' nhar it-30 ta' Marzu 2021<sup>2</sup> fejn fost eċċezzjonijiet oħra gie eċċepit li l-azzjoni attriċi hija preskritta ai termini tal-artikolu 2153 tal-Kapitolu 16 tal-Liġijiet ta' Malta.

Ra dak li seħh fis-seduta tal-14 ta' Ġunju 2021 fejn dawn il-proċedimenti ġew stradati biss fuq l-eċċezzjoni tal-preskrizzjoni<sup>3</sup>;

Sema' x-xhieda tal-konvenut in eżami u ra d-dokument eżebit<sup>4</sup>;

Ra d-dokumenti ulterjuri eżebiti mill-konvenut<sup>5</sup>;

Sema' x-xhieda tal-Perit Vittorio Bezzina u ra d-dokument eżebit minnu<sup>6</sup>;

Sema' x-xhieda tal-attur Shaun Zammit<sup>7</sup>;

Sema' l-kontro-eżami tal-konvenut<sup>8</sup>;

Sema' trattazzjoni tal-avukati difensuri dwar l-eċċezzjoni tal-preskrizzjoni<sup>9</sup>;

Ra l-atti proċesswali kollha;

## **Ikkunsidra;**

---

<sup>2</sup> A fol 13 tal-proċess.

<sup>3</sup> Verbal relattiv jinsab a fol 24 tal-proċess.

<sup>4</sup> Seduta tat-28 ta' Settembru 2021.

<sup>5</sup> Nota relattiva tinsab a fol 31 tal-proċess.

<sup>6</sup> Seduta tas-16 ta' Novembru 2021.

<sup>7</sup> Seduta tal-21 ta' Marzu 2021.

<sup>8</sup> Seduta tat-12 ta' Lulju 2022.

<sup>9</sup> Liema trattazzjoni ġiet debitament registrata u traskritta u tibda a fol 82 tal-proċess.

Illi kif jirriżulta mill-*iter* hawn fuq riprodott din id-deċiżjoni hija limitata biss għall-eċċezzjoni tal-preskrizzjoni eċċepita mill-konvenut. Ikun utli li jsir rijepilogu qasir tax-xhieda u provi prodotti.

Illi in eżami<sup>10</sup>, il-konvenut spjega li l-attur Zammit joqgħod taħt id-dar tiegħu, ġewwa blokkja appartamenti. Jaf li l-attur kellu problema ta' dħul ta' ilma fi Frar 2018 għaliex kien l-attur li avżah b'din il-problema. Saret konverżazzjoni dwar dan fid-9 u fl-10 ta' Frar 2018. Qatt ma rċieva ittri ufficjali qabel din il-kawża. Dwar din il-kawża jgħid li huwa ma kienx ġie regolarment notifikat (għad li ppreżenta r-risposta tiegħu). L-affissjoni saret fil-post fejn kien jgħix qabel.

Illi in kontro-eżami<sup>11</sup>, il-konvenut jispjega li d-dar mertu tal-proċeduri hija r-residenza ordinarja tiegħu. Ma jiftakarx bl-amment meta kienet saret l-ewwel konverżazzjoni dwar l-ingress t'ilha. Jgħid li huwa minnu li għamel xogħol ta' manutenzjoni kemm qabel u kemm wara, manutenzjoni dejjem issir u ma kienx relatat ma' dan l-episodju. Lejn l-aħħar tal-kontro-eżami jiftakar li kien ġie xi hadd jara l-fond tiegħu, iżda ma kienx jaf li perit. Ma jiftakarx li kien f'Novembru.

Illi f'dawn il-proċeduri xehed ukoll il-Perit Vittorio Bonavia. In eżami<sup>12</sup> jikkonferma l-kontenut ta' rapport redatt minnu datat 22 ta' Novembru 2018. Jgħid li l-ispezzjoni kienet saret fl-20 ta' Novembru 2018. Kien l-attur li għamel kuntatt miegħu u spjegalu li kien hemm ilma li qiegħed jisporġi mis-saqaf. Jikkonferma li l-problema tal-ilma kienet diġa bdiet anke għaliex l-attur kien diġa fetah is-suffett biex jipprova jindaga. Ix-xhud imbgħad spjega li kien reġa mar

---

<sup>10</sup> Magħmul fis-seduta tat-28 ta' Settembru 2021. Xhieda tibda a fol 26 tal-proċess.

<sup>11</sup> Magħjul fis-seduta tat-12 ta' Lulju 2022. Xhieda relattiva tibda a fol 79 tal-proċess.

<sup>12</sup> Magħmul fis-seduta tas-16 ta' Novembru 2021. Xhieda relattiva tibda a fol 36 tal-proċess.

fil-fond fis-sena 2019. Jikkonferma li f'Novembru tas-sena 2018, is-sors tal-perkolazzjoni ma kienx għadu nstab. Ma setax jikkonferma jekk f'Lulju tas-sena 2019 kienx sar ix-xogħol.

Illi f'dawn il-proċeduri xehed ukoll l-attur<sup>13</sup>. Hawn jispjega li l-apartament tiegħu jigi direttament taħt il-penthouse tal-konvenut. Jgħid li f'Novembru kien għad hemm problemi kbar t'ilma. Jgħid li l-problema kienet bdiet qabel u kienet kompliet tipperdura għal sena. Fil-fatt jikkonferma li f'Jannar tas-sena ta' wara il-problema kienet għadha hemm.

Illi in kontro-eżami<sup>14</sup>, ma kienx ċar dwar id-dati mitluba minnu. Jikkonferma pero li l-ewwel haġa li kien għamel kien tkellem mal-konvenut. Jikkonferma li l-ewwel kuntatt dwar din il-kwistjoni seħh fi Frar tas-sena 2018, anke għaliex gie konfrontat bil-messaġġi eżebiti. Jibqa jgħid pero li l-ilma baqa' diehel. In ri-eżami magħmul fl-istess seduta, jikkonferma li t-tieni rapport tal-10 ta' Lulju 2019 sar ai fini t'assikurazzjoni u li nell'frattemp kien sar dak ix-xogħol.

Illi magħmul dan ir-riassunt, imiss li dan it-Tribunal jassimilja l-prinċipji legali neċessarji għall-fatti ta' dan il-każ.

Illi qabel xejn, dan it-Tribunal jgħid li għalkemm huwa prinċipalment munit li jutilizza il-kejl ekwitattiv sabiex jasal għal xi deċiżjoni tiegħu, huwa l-Kapitolu 380 tal-Liġijiet ta' Malta stess li jistipula li f'każ ta' eżami ta' eċċezzjoni simili, u ċioé dik tal-preskrizzjoni, dik il-fakultà ekwitattiva tispicċa u allura, it-Tribunal jrid jiddeċiedi l-istess skond il-liġi<sup>15</sup>.

---

<sup>13</sup> Magħmul fis-seduta tal-21 ta' Marzu 2022. Xhieda relattiva tibda a fol 61 tal-proċess.

<sup>14</sup> Dan jibda a fol 64 tal-proċess.

<sup>15</sup> L-artikolu 7(1) tal-Kapitolu 380 tal-Liġijiet ta' Malta huwa kkundizzjunat bis-segwent: *"Iżda, f'kull każ, kull kwistjoni li jista' jkun hemm dwar il-preskrizzjoni għandha tinqata' skont il-liġi."*

Illi issa b'mod ġenerali, huwa magħruf li l-preskrizzjoni għandha tingħata interpretazzjoni restrittiva<sup>16</sup>. Ukoll, il-preskrizzjoni hija imħollija f'idejn min jeċċepixxi l-istess, b'tali li mod li awtorità ġudikanti ma tistax tissostitwixxi l-għamla tal-preskrizzjoni eċċepita *sua sponte*. Dan wara kollox ma huwa xejn għajr kliem ieħor għal dak li jinsab diga kodifikat<sup>17</sup>. Huwa magħruf li meta tinqala' eċċezzjoni ta' preskrizzjoni estintiva tal-azzjoni, iż-żmien jibda għaddej minn dak inhar li jkun beda dak id-dritt jew meta setgħet tiġi mibdija azzjoni<sup>18</sup> fuq l-istess dritt<sup>19</sup>.

Illi huwa ċar għal dan it-Tribunal li l-artikolu utilizzat huwa l-wieħed tajjeb u għalhekk anke dan l-aspett huwa korrett<sup>20</sup>.

Illi tajjeb ukoll li jiġi osservat li dak rikjest mill-artikolu 2160 tal-Kapitolu 16 tal-Liġijiet ta' Malta<sup>21</sup> m'huwiex meħtieġ sabiex tirnexxi d-difiża tal-preskrizzjoni

---

<sup>16</sup> Dwar dan, fost diversi, wieħed huwa mistieden jara dak li ġie awtorevolment deċiż fis-sentenza fl-ismijiet **Perit Arkitett Ian Zammit vs V. Attard (Works) Limited**, (Rik Nru: 562/11/1 SM) mogħtija mill-Qorti tal-Appell (Sede Superjuri) nhar is-17 ta' Marzu 2021.

<sup>17</sup> Artikolu 2111 tal-Kapitolu 16 tal-Liġijiet ta' Malta.

<sup>18</sup> Artikolu 2137 tal-Kapitolu 16 tal-Liġijiet ta' Malta.

<sup>19</sup> L-awtur Gabriel Baudry-Lacantinerie fl-opra **Trattato Teorico-Pratico di Diritto Civile**, fil-volum intitolat **Della Prescrizione** jgħid hekk: "*Quando comincia a decorrere la prescrizione? A questo proposito occorre distinguere tra la prescrizione acquisitiva e la prescrizione estintiva. La prima ha per principio, come punto di partenza, il giorno in cui il possesso è cominciato; poiché è fondata sul possesso che ha per iscopo di consolidare. Quanto alla prescrizione estintiva il suo corso comincia in principio a partire dal giorno in cui è nato il diritto o l'azione che è destinata ad estinguere.*" – Capitolu XII, para 364 fol 279.

<sup>20</sup> Fost diversi, t-Tribunal jissenjala (anke minhabba dak deċiż fil-mertu tal-istess eċċezzjoni) għas-sentenza fl-ismijiet **Il-Bajja Ltd vs Inna Korelova pro et noe e**, (App Ċiv Nru: 168/2007/2) mogħtija mill-Qorti tal-Appell (Sede Superjuri) nhar it-28 ta' Marzu 2014.

<sup>21</sup> Dwar il-kapovolgiment totali tal-istitut tal-ġurament deċisorju, issir referenza għas-sentenza fl-ismijiet **Automated Revenue Management Limited pro et noe v. Topcar Limited** (Qorti tal-Magistrati [Malta], 17 ta' Jannar, 2018) li fiha inghad hekk: "*Il-liġi għalhekk daret ċirku tond għal dak li kienet oriġinarjament – jew kważi; għaliex ix-xelta għall-ghoti tal-ġurament [...] tnehhiet minn idejn il-kreditur u saret tassattiva. Din hija bidla radikali. Billi huwa l-debitur-konvenut li jrid jixhed, din il-Qorti hija tal-fehma li dan għandu jsir biss wara li jintemmu l-provi tal-kreditur-attur li allura jkollu kull opportunità jressaq il-provi dwar l-eżistenza tal-kreditu, u kwalunkwe sospensjoni jew interruzzjoni tal-perjodu tal-preskrizzjoni.*"

taħt l-artikolu indikat mill-konvenut<sup>22</sup>. B’hekk minn dan l-aspett ma hemm l-ebda formalita ritwali li ma ġietx osservata u għalhekk it-Tribunal jista jissokta fl-eżaminazzjoni tiegħu fil-mertu tal-istess eċċezzjoni<sup>23</sup>.

Illi huwa ben aċċettat li hemm aspetti partikolari li jirrikjedu eżaminazzjoni diversa meta wiehed ikun qiegħed jiddiskuti l-preskrizzjoni akwiljana insurgenti minn perkolazzjoni t’ilma<sup>24</sup>. Dan għaliex, ġeneralment id-dritt t’azzjoni ma jibdiex jiddekorri mill-mument inizjali tal-ingress, iżda jibda jiddekorri minn meta x-xogħolijiet neċessarji għat-twaqqif isiru<sup>25</sup>. Dan huwa hekk għaliex id-

---

*Il-Qorti hija tal-fehma li l-gurament baqa’ decizorju fis-sens biss li jimpunja l-kreditu pretiż iżda mhux ukoll is-sospensjoni jew l-interruzzjoni tal-perjodu tal-preskrizzjoni. Altrimenti jkun ippregudikat il-kreditur li ebda prova ma jkollu disponibbli jekk id-debitur jagħzel li jifruwixxi ruhu mill-gurament. Din żgur ma kinitx l-intenzjoni tal-legislatur. Bir-rispett kollu lejn il-Legislatur, kien ikun hafna ahjar li kieku l-gurament decizorju baqa’ jigi deferit lid-debitur a xelta tal-kreditur, kif kienet il-ligi originarjament u għal sekli shah.” Dwar dan, wiehed huwa wkoll mistieden jara dak li ġie deciz fis-sentenza ta’ dan it-Tribunal, diversament presedut fl-ismijiet **GO p.l.c. vs Miguel sive Michael DeGiorgio**, (Tlb Nru: 381/2018 KCX), mogħtija nhar l-4 ta’ Frar 2020.*

<sup>22</sup> L-istess artikolu ħalla barra l-artikolu 2153 tal-Kapitolu 16 tal-Liġijiet ta’ Malta.

<sup>23</sup> B’hekk hija errata l-osservazzjoni magħmula mill-avukat difensur tal-konvenut li dak mwettaq minnu jissodisfa l-vot tal-artikolu 2160, kif dikjarat fit-trattazzjoni tal-gheluq, stante li dan ma jikkonfigurax fl-eżami rikjest f’din id-deċiżjoni.

<sup>24</sup> Bid-dovut rigward, t-Tribunal f’it jista jifhem il-għala fit-trattazzjoni tal-gheluq saret referenza għas-sentenza fl-ismijiet **Raymond Grech et vs Stefan Borg**, (Rik Ġur Nru: 2165/2000/1) mogħtija mill-Prim Awla tal-Qorti Ċivili nhar il-14 ta’ Ġunju 2001 li ma kienet tiċċentra xejn mal-fatti tal-kaz hawn in deżamina.

<sup>25</sup> F’dan ir-rigward il-ġurisprudenza hija voluminuża. Bħala senjalatika dwar dan jibbasta li ssir referenza għas-sentenza fl-ismijiet **Peter Paul Muscat et vs Peter Muscat Scerri et**, (App Ċiv Nru: 19/2006/1) mogħtija mill-Qorti tal-Appell (Sede Superjuri) nhar is-26 ta’ Ġunju 2009 fejn ġie ritenut hekk: “*kif qalet ukoll il-Prim Awla tal-Qorti Ċivili fil-kawza Portelli v. Attard deciza fl-20 ta’ Marzu 1997, meta d-danni ma jigux determinati f’mument wiehed, iżda jibqgħu javveraw ruhhom tul iz-zmien, b’mod li jista’ jinghad li lhsara qeghdha ontinwament issir, kif jidher li qed jigrigi f’dan il-kaz, it-terminu ta’ preskrizzjoni ikun kontinwament qed jigi “interrot”, u dan it-terminu ma jibdiex jghaddi jekk mhux minn meta jsiru x-xogħlijiet mehtiega biex il-hsara tieqaf tkompli ssir. Hekk ukoll din il-Qorti fil-kawza Abela v. Cassar, deciza fl-14 ta’ Jannar 2002, osservat fir-rigward ta’ preskrizzjoni f’kaz ta’ hsara minn infiltrazzjoni ta’ ilma. “Fir-rigward tal-preskrizzjoni din il-Qorti eżaminat attentament l-konsiderazzjonijiet ta’ Perit Legali addottati mill-ewwel Qorti u ssib li dawn huma sostanzjalment korretti apparti l-apprezzament fattwali ta’ kif, meta u sa fejn immanifestaw ruhhom id-danni biex jigi stabbilit ilmument minn meta beda jiddekorri t-terminu preskrittiv. Din il-Qorti tifhem ukoll illi f’materja ta’ perkolazzjoni ta’ ilma u umdita` fejn il-hsara timmanifesta ruħha ferm bilmod ma kienx faċli biex wiehed jistabbilixxi meta effettivament id-*

dannu huwa wieħed kostanti, u inizjalment diffiċli sabiex jiġi b'mod iffukat identifikat. B'hekk biss wieħed ikun jista japprezza l-gravita tas-sitwazzjoni<sup>26</sup>.

Illi applikati dawn il-principji għall-kaz in deżamina, huwa ċar lil dan it-Tribunal li din l-eċċezzjoni hija ħażina. Jirriżulta ampjament ippruvat li fl-20 ta' Novembru 2018<sup>27</sup>, meta l-Perit aċċedda fil-fond tal-attur, il-problema kienet għada għaddejja, tant li s-sors tal-ilma ma kienx għadu nstab. Issa, jirriżulta wkoll li din kienet problema kontinwa għaliex l-ingress kien beda minn qabel. Bejn din id-data u l-10 ta' Lulju 2019 jidher li kien sar xi xogħol riparatorju. Dawn il-proċeduri ġew ippreżentati fl-20 ta' Novembru 2020<sup>28</sup>. Kif diġa' rajna ix-xogħol riparatorju ma kienx għadu twettaq fl-20 ta' Novembru 2018 u għalhekk huwa manifestament ċar li l-azzjoni odjerna m'hijiex preskritta. Għalhekk, lanqas hemm ħtieġa li dan it-Tribunal jinvesti wkoll fil-materja imqanqla mill-avukat tal-atturi fit-trattazzjoni finali dwar is-sospensjoni tat-termini minħabba l-pandemija<sup>29</sup>.

Illi finalment t-Tribunal jenfasizza li dak hawn fuq issa deċiż bl-ebda mod ma jinċidi fuq il-mertu proprju ta' din il-kawża li qagħad irid jiġi eżaminat wara l-

---

*danneggjat seta' japprezza l-gravita` talproblema u f`kull kaz f`sitwazzjoni bhal din id-decizjoni tal-Qorti kellha tiffavorixxi lill-persuna kontra min tkun qieghda tiddekorri l-preskrizzjoni. Dan ukoll anke bl-applikazzjoni tal-principju "contra non valentem agere non currit prescriptio".*

<sup>26</sup> *Contra non valentem agere non currit praescriptio* – “La prescrizione non decorre nei confronti di chi non e in grado di agire” – **Il Latino in Tribunale, Brocardi e termini latini in uso nella pratica forense**, Federico del Giudice, SIMONE, V Ediz, 2010, a fol 78.

<sup>27</sup> Ir-rapport huwa ċar. Dan jgħid hekk: “The water **is penetrating** through the part of the ceiling which lies directly under the terrace of the penthouse above.” Ikompli hekk: “If **more water is allowed to enter the concrete slab, the damage will increase**”.

<sup>28</sup> F'dan is-sens issir referenza għas-sentenza fl-ismijiet **Francis Manduca Azzopardi pro et noe vs Pauline sive Polly Cassar Galea**, (App Ċiv Nru: 1277/1989/2) mogħtija mill-Qorti tal-Appell (Sede Superjuri) nhar it-28 ta' April 2021, fejn, b'self minn sentenza preċedenti ġie mfakkar hekk: “Kif ġie stabbilit minn din il-Qorti fl-1 ta' April 2005 fil-kawża fl-ismijiet Perit Joseph Sultana vs Ronald Gaerty, filwaqt li ittra uffċjali teħtieġ li tiġi notifikata sabiex isseħħ interruzzjoni tal-preskrizzjoni, meta ssir l-azzjoni infisha, il-preżentata tal-att ġudizzjarju innifsu jinterrompi l-preskrizzjoni mingħajr il-ħtieġa ta' notifika”

<sup>29</sup> Vide fol 83 tal-proċess.

konklużjoni tal-ġabra tal-provi u wara li jsiru l-argumenti meħtieġa dwaru. Din id-deċiżjoni ħalliet dak kollu impregudikat.

Għaldaqstant, it-Tribunal qiegħed jiċċhad it-tielet eċċezzjoni tal-konvenut u jordna li din it-kawża tkompli fis-smieġh tagħha.

Spejjeż ta' din id-deċiżjoni rizervati għall-ġudizzju finali.

**Dr. Joseph Gatt LL.D.**  
Ġudikatur